

అపరాజిత

“నాన్నగారూ అలా ఆ చెట్టు క్రింద చూడండి! పాపం ఆ అబ్బాయి గాలివానలో ఇబ్బంది పడుతున్నాడు! వాన వెలిసే వరకూ అతనిని మన గుమ్మంలో వుండమంటే?” అంది శారద.

విశ్వనాథం గారు అటు చూసేరు. నిజమే రోడ్డు ఆవలి వేపు వున్న వేపచెట్టు క్రింద ఎవరో అబ్బాయి నిల్చున్నాడు. అయితే వానకి తోడు గాలి కూడ వుండడంవల్ల ఆ వేప చెట్టు అతనికి ఏమాత్రం రక్షణ ఇవ్వలేకపోతోంది. విశ్వనాథంగారు గొడుగు వేసుకొని వెళ్ళి అతనిని తీసుకొని వచ్చేరు.

గోపీకృష్ణ వరండాలో సైకిల్స్టాండ్ వేసి జేబురుమాలుతో ముఖం చేతులూ తుడుచుకుంటున్న సమయంలో విశ్వనాథంగారు టవల్ ఇచ్చి “అలా కూర్చుని తల తుడుచుకోబాబూ!” అన్నారు. అతను మొహమాటపడక టవల్ అందుకొని తల తుడుచుకొని ప్రక్కనే వున్న బల్లమీద కూర్చున్నాడు.

అతను ప్రతి దినం ఉదయం 7-30 గంటలకు వారింటి మీదుగా సైకిల్ మీద వెళ్లి సాయంత్రం 5-30 గంటలకు తిరిగి రావడం తరచు చూస్తున్నారు విశ్వనాథంగారు. అతని వివరాలు కేజువల్ గా అడిగి తెలుసుకున్నారు.

గోపీకృష్ణ అతని వివరాలు చెప్తున్నప్పుడు అతనిని పరిశీలనగా చూసేరు విశ్వనాథంగారు.

“ఏం బాబూ! వొంట్లో నలతగా వుందా?” అన్నారు ఆప్యాయంగా.

“అవునండీ! ఫీవర్ వచ్చినట్లుంది. అందుకే పర్మిషన్ అడిగి బయల్దేరాను త్వరగా ఇంటికి వెళ్దామని. వర్షంలో చిక్కుకున్నా” అన్నాడు.

“అలాగా! ఏదీ చెయ్యి ఇటు ఇవ్వు” అని పల్స్ చేసేరు.

“జ్వరం ఎక్కువగానే ఉంది బాబూ! అమ్మా శారదా!” అని పిల్చేరు.

తండ్రి పిలుపునకు సమాధానంగా శారద ఒక బ్రేలో రెండు కప్పులతో టీ ఒక గ్లాసుతో

మంచి నీళ్లు తెచ్చింది.

కల్వంలో వున్న ఔషధం మరో నాలుగు పర్యాయాలు నూరి అందులో నుంచి కొద్దిగా తీసి కుంకుడు గింజంత ఉండ చేసి

“బాబూ ఇది వేసుకో!” అని మందు మంచి నీళ్ళ గ్లాసు అందించేరు విశ్వనాథంగారు.

గోపీకృష్ణ మందు నోట్ల వేసుకుని నీళ్లు త్రాగేడు. మందు విపరీతమైన చేదుగా వుంది. శారద ఇచ్చిన టీ త్రాగేడు. కళ్లు మండుతున్నందున కళ్లు మూసుకొని కూర్చున్నాడు.

“కూర్చునేందుకు ఇబ్బందిగా వుంటే ఆ బల్ల మీద కాస్సేపు పడుకోబాబూ! ఫర్వాలేదు. మొహమాటపడకు!” అన్నారు.

అతను అలా అనడం తడవు వెంటనే గోపీకృష్ణ మోచేయి తలక్రింద పెట్టుకొని పడుక్కున్నాడు. ఇరవై నిముషాలు మంచి నిద్ర పట్టింది. చిరుచెమటలు పట్టి మెలకువ వచ్చింది.

“ఏం బాబూ వొంట్లో ఎలా ఉందిప్పుడు!” అన్నారు.

“బాగా రిలీఫ్ ఇచ్చిందండీ మెడిసిన్ బాగా పనిచేసింది” అన్నాడు కృతజ్ఞతతో.

“చూడు మరొక మోతాదు మందిస్తాను. అది రాత్రి నిద్రపోయేముందు వేసుకో” అని మరొక మోతాదు మందు పొట్లాంకట్టి ఇచ్చేరు. “వర్షం తెరిపిచ్చినట్లుంది! నేనింక బయర్దేరుతానండీ!” అని గోపీకృష్ణ విశ్వనాథంగారికి నమస్కరించి లేచాడు.

“ఈ గొడుగు తీసుకొని వెళ్లు, రేపు ఇటొచ్చినప్పుడు తేవచ్చు. మాకు ఇంట్లో మరొకటి వుంది. ఇబ్బంది లేదు” అని బలవంతంగా గొడుగు ఇచ్చి పంపేరు.

విశ్వనాథంగారు టీచర్ గా పనిచేసి రిటైరయ్యేరు. ఉద్యోగరీత్యా ఎన్నో వూర్లు తిరిగి రిటైర్ అయ్యేక అతని భార్యకు ఆమె కన్నవారు ఇచ్చిన రెండు గదుల పెంకుటిల్లు ఆ ఊర్లో వుంటే చివరకు అందులో స్థిరనివాసం ఏర్పరచుకున్నారు. శారద వారి ఏకైక పుత్రిక. ఏడాది క్రితం విశ్వనాథంగారి భార్య విశాలాక్షి పోయేరు. విశ్వనాథంగారి ప్రవృత్తి ఆయుర్వేద మూలికావైద్యం, అది వారికి వంశపారంపర్యంగా వచ్చినది. వైద్యం కొరకు ప్రతినదినం ఎందరో అతని వద్దకు వచ్చి మందులు తీసుకొని ఎవరికి తోచింది వారిస్తారు. పేదలకు ఉచితంగా మందిస్తారు.

గోపీకృష్ణ ఇల్లు చేరుకునే సరికి అతని తల్లి కాంతమ్మ గుమ్మంలో నిల్చుని వుంది. అతను సైకిల్ స్టాండ్ వేసి ఒక చేత్తో గొడుగు ఇంకోచేత్తో కేరేజీ పట్టుకొని వచ్చేడు.

“ఆ గొడుగుగెవరిదిరా? వర్షంలో ఎక్కడ చిక్కడిపోయేవో అనుకుని భయపడ్డాను. ఇదేమిటి

కేరేజీ బరువుగా వుంది!” అంటూ కొడుకు చేతిలో కేరేజీ అందుకొని అడిగింది.

“కొద్దిగా ఫీవర్ గా వుంటే అన్నం తినలేదు. కేంటీన్ లో బన్ తిని టీ త్రాగేను. జీతం తీసుకొని పర్మిషన్ అడిగి ముందుగా బయల్దేరి వూర్లో కొత్తపేట దగ్గర వర్షంలో చిక్కుకున్నాను” అని తరువాత జరిగిందంతా చెప్పేడు.

కొడుకు చెప్పిందంతా విన్న కాంతమ్మ మనస్సు చలించింది. దగ్గరకు వెళ్లి నుదురు, బుగ్గలు, పొట్ట మీద చేయివేసి చూసి వెచ్చగా లేనందుకు సంతోషించింది. అతను జేబులోని జీతం కవరు తీసి తల్లికి ఇచ్చేడు. ఆమె కవర్లో సొమ్ము కేజువల్ గా లెక్కించి “ఆయనెవరో సమయానికి దేవుడిలా ఆదుకొని మంచి మందే ఇచ్చేరు. ఆయనకు ఫీజు ఇవ్వలేదా?” అంది.

“లేదమ్మా! మర్చిపోయేను!” అన్నాడు కాస్త నొచ్చుకొని.

“మర్యాదగా ఉండదురా? రేపు వాళ్ళ గొడుగు తిరిగి ఇచ్చేందుకు వెళ్లినపుడు మరిచిపోకుండా ఫీజు ఎంతో వారిని అడిగి ఇవ్వు!”

వారు మాట్లాడుకుంటున్న సమయంలో గోపీకృష్ణ తండ్రి సర్వోత్తమరావు గారొచ్చేరు. ఆయన ఒక ప్రైవేట్ కంపెనీలో సూపర్ వైజర్ గా వర్క్ చేసి రిటైర్ అయ్యేరు. వారికి ముగ్గురు కొడుకులు. పెద్దకొడుకు సుందరావు, రెండోవాడు వెంకటేశ్వర్లు, ఇద్దరికీ పెద్దచదువులు చెప్పించేరు. పెద్దవాడు రాజమండ్రిలో లెక్చరర్, రెండోవాడు విజయవాడలో ఒక కంపెనీలో అసిస్టెంట్ మేనేజర్ ఇద్దరికీ పెళ్ళిళ్ళయ్యాయి. వారు తండ్రికి ప్రతినెలా చెరోక ఐదొందలు పంపుతున్నారు.

వారి మూడోకొడుకు గోపీకృష్ణ టెన్త్ చదువుతుండగా ఆయన రిటైర్ అయ్యేరు. సర్వోత్తమరావు గారు రిటైర్ అవడానికి నెలరోజుల ముందు ఆయన పెద్దకొడుకు సుందరావు “నాన్న గారూ నాకు కాలేజీకి రానూపోనూ 8 కిలోమీటర్లు రోజూ బస్సులలో ప్రయాణం చెయ్యడానికి యిబ్బందిగా వుంది. అందువల్ల మోటారు సైకిల్ కొందామనుకున్నా మీకు రిటైర్మెంట్ బెనిఫిట్స్ అందగానే నాకు 50 వేలు పంపించండి. మోటార్ సైకిల్ కొనడానికి” అని ఉత్తరం రాసేడు.

“సొంత కారున్న సూపర్ వైజర్లకి మా కంపెనీవారు నెలకు రెండు వేలు వెహికల్ ఎలవెన్స్ ఇస్తారు. అందుకని నేను సెకెండ్ హేండ్ మారుతీ కారు కొందామనుకుంటున్నాను. నాకు లక్ష రూపాయలు కావాలి. మీకు వచ్చే రిటైర్మెంట్ సొమ్ములోంచి పంపించండి” అని వెంకటేశ్వర్లు ఉత్తరం రాసేడు.

కొడుకులు రాసిన ఉత్తరాలు చదివి అవాక్కయిపోయేరు సర్వోత్తమరావు గారు.

“అదేమిటండీ అలా రాసేరు వాళ్ళు! గోపీగాడి చదువుంది! ఇంటి ఖర్చు! మీది గవర్నమెంటు జాబ్ కాదు. నెలనెలా పెన్షన్ రావడానికి! వచ్చేది కాస్త వాళ్ళకిస్తే మన పరిస్థితి ఏమిటి?” అంది కాంతమ్మ.

సర్వోత్తమరావుగారు చిరునవ్వు నవ్వి వూరుకున్నారు. కొడుకులకు సమాధానం రాయలేదు.

గత 35 సంవత్సరాలుగా సర్వోత్తమరావుగారు వారు ప్రస్తుతం వున్న రెండు గదుల డాబాయింట్లో ఉంటున్నారు. వారు ఆ ఇంటిని సొంత ఇంటికంటే పదిలంగా చూసుకుంటున్నారు. ఇంటి ఓనరు హైదరాబాద్ లో వుంటున్నాడు. ఆ మధ్యన ఓ పర్యాయం ఆయన వచ్చి ‘ఇల్లు అమ్మేద్దామనుకుంటున్నాను. మీరు చాలా కాలంగా అందులో వుంటున్నారు కనుక మీకైతే అన్నీ కలిపి రెండు లక్షలకిచ్చేస్తాను” అన్నాడు. “రిటైర్ అయ్యేక సొంత ఇల్లు వుంటే శేషజీవితం ప్రశాంతంగా గడపవచ్చు!” అనుకొని సర్వోత్తమరావుగారు ఆయనకు వచ్చిన రిటైర్ మెంట్ బెనిఫిట్స్ రెండున్నర లక్షలలో రెండు లక్షలు పెట్టి ఇల్లుకొని దానిని భార్య పేర రాయించి, మిగిలిన సొమ్ము పిక్సెడ్ డిపాజిట్ చేసేరు.

భర్త చేసిన పనికి కాంతమ్మ సంతోషంతో ఉక్కిరిబిక్కిరైంది.

సర్వోత్తమరావు రిటైర్ అయిన మూడోరోజు ఉదయం ఆయన కొడుకు లిద్దరూ భార్యపిల్లల్ని తీసుకొని వచ్చేరు. తల్లికి, తండ్రి తమ్ముడికి ఖరీదైన బట్టలు కొని తెచ్చి పెట్టేరు. అయితే వచ్చిన సొమ్ము అంతా వెచ్చించి తండ్రి ఆ పాత ఇల్లు కొన్నందుకు చిందులు వేసేరు. తమ అవసరాలకు డబ్బు సర్దుబాటు చెయ్యలేదని కోపగించుకొని వెంటనే తిరుగుప్రాయాణమై వెళ్లిపోయేరు. ప్రతినెలా తండ్రికి పంపుతున్న డబ్బు పంపడంమానివేసారు.

కొడుకుల ప్రవర్తనకు కాంతమ్మ ఎంతో బాధపడింది. సర్వోత్తమరావుగారు అంతగా పట్టించుకోలేదు. రోజుకు మూడు గంటలు పనివుండే పార్ట్ టైమ్ జాబు సంపాదించేరు. నెలకు రూ. 1200 ఇస్తున్నారు వాళ్ళు.

గోపీకృష్ణ టెన్ట్ క్లాస్ లో స్కూల్ ఫస్ట్, జిల్లాలో ఫస్ట్, స్టేట్ లో సెకెండ్ వచ్చేడు. ఈ శుభవార్త అన్నలిద్దరికీ చెప్పి పై చదువు విషయం వారి సలహా పొంది వస్తానన్నాడు. తండ్రి కాదనలేదు రైలు ఖర్చులిచ్చేరు. కాంతమ్మ పిల్లలకోసం తినుబండారాలు చేసి మూటలు కట్టి ఇచ్చింది. గోపీకృష్ణకు అన్నలింట ఏమాత్రం ఆదరణ లభించలేదు.

“నెత్తిమీద అన్ని ఖర్చులుంచుకొని ముందూ వెనుకూ చూడకుండా చేతికందిన సొమ్మంతా పోసి ఆ పాత కొంప కొని చేతులు దులుపుకొని కూర్చున్నారు ఆయన్నే అడుగు సలహా!”

అన్నారు.

“వారి ఎత్తిపాడుపు మాటలకు గోపీకృష్ణ ఏమాత్రం దిగులు చెందలేదు. పై చదువుల విషయం ఇక ఆలోచించలేదు. అతను టెన్త్ చదువుతున్నప్పుడే టైప్, షార్ట్ హ్యాండ్ నేర్చుకున్నాడు. ఫ్రెండ్ ఫాదర్ ద్వారా ఆనందపురం ఫ్యాక్టరీలో నెలకు రూ. 1500/- జీతం మీద టైపిస్ట్ జాబ్ సంపాదించేడు. రెండేళ్లుగా ఉద్యోగం చేస్తున్నాడు గోపీకృష్ణ.

విశ్వనాథంగారి గొడుగు వాపస్ చెయ్యడానికి మర్నాడుదయం వారింటికి బయల్దేరేడు గోపీకృష్ణ. కొన్ని అరటిపళ్లు వారికివ్వమని అతని తల్లి ఇచ్చింది. అవి వారి పెరటి చెట్టువి. అతను వారింటికి వెళ్లే సరికి తండ్రి కూతురు గార్డెన్ వర్క్ చేస్తున్నారు. అతన్ని చూసి శారద ఇంట్లోకి వెళ్లిపోయింది. విశ్వనాథంగారు చిరునవ్వు నివ్వి చేతులకూ కాళ్లకూ అంటుకొన్న మట్టిని కడుక్కొని “రా బాబూ! ఎలావుంది ఒంట్లో!” అని కుశల ప్రశ్నలు వేశారు.

“కులాసాగా వుందండీ! మళ్ళీ జ్వరం రాలేదు!” అని అరటిపళ్లు ఆయన చేతిలో వుంచి నమస్కరించేడు.

“ఇవెందుకు తెచ్చావుబాబూ!” అన్నారు అభిమానంగా

“మా దొడ్లో చెట్టువండీ! అమ్మ ఇవ్వమని ఇచ్చింది!

విశ్వనాథంగారు గోపీకృష్ణ నాడి మళ్ళీ చూసి “ఇక మందు అవసరంలేదు” అన్నారు.

శారద టీ తెచ్చి ఇచ్చింది.

“ఇప్పుడెందుకండి ఇది!” అన్నాడు మొహమాటంగా.

“ఎందుకేంటి త్రాగడానికి!” అంది చిరునవ్వుతో.

అప్పుడు చూసేడు ఆమె ముఖంలోకి. చురుకైన కళ్లు, మనిషి ఎంతో నాజూకుగా అందంగా వుంది. ఆమె అదే సమయంలో అతని పర్సనాల్టీ అందం చూసి ముగ్ధురాలైంది.

“అంకుల్ నాకు మంచి మందిచ్చేరు మరి ఫీజు...?”

“ఇచ్చేవుగా!” అంటూ ప్రక్కనున్న పళ్లు చూపించి, “మరేం వద్దులే!” అని గోపీకృష్ణ కుటుంబ వివరాలన్నీ అడిగి తెలుసుకొని తృప్తిపడ్డారు.

గోపీకృష్ణ తరచు విశ్వనాథంగారింటికి వెళ్ళి శారదతోనూ ఆయనతోనూ సరదాగా కాసేపు మాట్లాడి వస్తున్నాడు.

ఒకరోజు విశ్వనాథంగారు బజారులో పేప్ మెంట్ మీద కాస్త పరధ్యాన్నంగా నెమ్మదిగా నడుస్తున్నారు. ఇంతలో మారుతీకారొకటి వచ్చి పేప్ మెంట్ ప్రక్కనే ఆగింది. అందులోంచి

28 ఏళ్ల యువకుడు దిగి విశ్వనాథంగారికి ఎదురుగా వచ్చి “నమస్కారం అంకుల్!” అన్నాడు.

విశ్వనాథంగారు “ఎవరుబాబు మీరు! గుర్తుపట్టలేదు!” అన్నారు.

“నేను అంకుల్! వినయ్‌ని! శ్రీపతిగారి అబ్బాయిని”

“ఏమిటి! శ్రీపతిగారి వినయ్‌వా? ఎంత వాడివయ్యావ్! ఇరవై ఏళ్లయింది కదూ! గుర్తుపట్టలేదు. ఎక్కడుంటున్నావ్? ఏం చేస్తున్నావ్! అమ్మా నాన్నా బావున్నారా?”

“అంకుల్ ప్రక్కసందులోనే మా ఆఫీసుంది. రండి అక్కడ కూర్చుని మాట్లాడుకుందాము” అని విశ్వనాథంగారిని కారులో తన ఆఫీసుకు తీసుకొని వెళ్లేడు వినయ్.

ఆఫీసు డెకొరేషన్ ఖరీదైన ఫర్నిచర్ చూసి ఆశ్చర్యపోయారు. వారు రూమ్‌లో అడుగుపెట్టగానే ఫ్యూన్ వచ్చి ఏ.సీ.ఆన్‌చేసి వారికి ఏపిల్ జ్యూస్ ఇచ్చేడు.

“అంకుల్ నేను ఎమ్.బి.ఏ. పూర్తి చేసి వచ్చేసరికి ఫాదర్ పోయారు.”

“ఏమిటి? శ్రీపతిగారు....”

“అవును అంకుల్, వన్ ఇవయర్ అయింది హార్ట్ ఎటాక్! మాకు శ్రీపతి ఎంటర్ప్రైజెస్ అని బిజినెస్ వుంది. దాని హెడ్‌క్వార్టర్స్ హైదరాబాద్‌లో వుంది. విజయవాడ, గుంటూరులో బ్రాంచిలున్నాయి. రెండు నెలల క్రితం ఈ ఊర్లో ఈ బ్రాంచి ఓపెన్ చేసేను. మదర్ హైదరాబాద్‌లో ఉన్నారు”

“ఇంత చిన్న వయస్సులో ఎన్ని బాధ్యతలు మీద పడ్డాయి! మేరేజ్ అయిందా? పిల్లలు”

“లేరంకుల్! అవలేదు”

వారు ఒక గంటసేపు పాత విషయాలన్నీ మాట్లాడుకున్నారు.

శ్రీపతిగారి బంగ్లా ఎదురింటిలో విశ్వనాథంగారుండేవారు. వినయ్‌కి పది నెలల వయస్సుప్పుడు, చిన్నపిల్లల జబ్బు చేసింది. శ్రీపతిగారు కేంపులో వున్నారు. అప్పుడు విశ్వనాథంగారు అతని మూలికావైద్యంతో నయం చేసేరు. ఈ విషయం వినయ్‌కి ఎన్నో పర్యాయాలు అతని తల్లి విజయ లక్ష్మిగారు చెప్పేరు. ఆ సంఘటన ద్వారా రెండు కుటుంబాలూ ఎంతో సన్నిహితమయ్యాయి. సుమారు పది సంవత్సరాలు వారు ఎంతో స్నేహంగా వున్నారు.

విశ్వనాథంగారు ట్రాన్స్‌ఫరై ఆ ఊరు వదిలి వెళ్తున్నప్పుడు రెండు కుటుంబాల వారు

కలసి గ్రూప్ ఫోటో తీయించుకున్నారు. దాని కాఫీ ఒకటి వినయ్ టేబుల్ మీద చక్కటి ప్రేమ్తో ఉంది.

వినయ్ విశ్వనాథంగారిల్లు ఎక్కడుందో అడిగి తెలుసుకుని

“పదండి అంకుల్ నేనూ అటే పనిమీద వెళ్తున్నాను. మిమ్మల్ని ఇంటివద్ద దింపి అటు వెళ్తాను” అని అతనిని తీసుకొని బయల్దేరేడు.

ఇంటి ముందు మారుతీకారు ఆగడం అందులోంచి తండ్రి దిగడం చూసి ఆశ్చర్యపడి ఎదురువెళ్ళబోయి తండ్రితో నవ్వుతూ వస్తున్న యువకుడిని చూసి ఆగిపోయింది శారద.

“అమ్మా శారదా! ఎవరనుకున్నావితను! వినయ్! శ్రీపతి అంకుల్ గారి అబ్బాయి!” అన్నారు ఆనందం పట్టలేక.

“నమస్కారం!” అని “మనింట్లో గ్రూప్ ఫోటోలో...”

“అవునమ్మా అతనే!” “బాబూ మా అమ్మాయి శారద”

వారి చూపులు క్షణకాలం కలుసుకున్నాయి. శారద సిగ్గుతో ముడుచుకొని “కాఫీ తెస్తాను” అని లోనికి వెళ్ళబోయింది.

అది కాఫీ, టీ తీసుకునే టైం కాదని వినయ్ ఆమెను వారించేడు.

“ఈ మారు వచ్చినప్పుడు మీ ఆతిథ్యం స్వీకరిస్తాను” అని “అన్నట్లు అంకుల్ మీ దృష్టిలో మన వాళ్ళబ్బాయి నమ్మదగినవాడు, చురుకైనవాడు, నెమ్మదస్తుడు, టైపింగ్ తెలిసినవాడు ఎవరైనా వున్నారా? ఇక్కడ మా ఆఫీసులో డిప్యూటీ సేల్స్ మేనేజర్ గా పనిచేయడానికి” అన్నాడు వినయ్.

విశ్వనాథంగారు ఆలోచించే లోపల శారద గోపీ కృష్ణ గురించి చెప్పింది.

“నువ్వు చెప్పిన క్వాలిటీస్ అన్నీ ఉన్న కుర్రాడు గోపీకృష్ణ ఉన్నాడు బాబు” అన్నారు.

“రేపు ఉదయం పది గంటలకు నన్ను కలవమనండి” అని తన విజిటింగ్ కార్డ్ ఇచ్చి వెళ్ళిపోయాడు.

వినయ్ జాబ్ ఇస్తానన్న సంగతి చెప్పి మర్నాడు ఉదయం 10 గంటలకు విశ్వనాథంగారు స్వయంగా గోపీకృష్ణను తీసుకొని వెళ్లి వినయ్ కి పరిచయం చేసేరు.

గోపీకృష్ణ పర్సనాల్టీ, సర్టిఫికేట్స్, అవి చూసి మూడు లెటర్స్ డిక్టేట్ చేసి టైప్ చేసి తీసుకొని రమ్మన్నాడు వినయ్. అతను లెటర్స్ టైప్ చేసి తీసుకొని వచ్చాడు. వర్క్ ఎంతో నీట్ గా వుంది.

వినయ్ టేబిల్ డ్రాయర్ లోంచి లెటర్ తీసి విశ్వనాథంగారికిచ్చి “చూడండి అంకుల్!”

అన్నాడు.

విశ్వనాథంగారు లెటర్ అందుకొని చదివేరు. అతని కళ్లు ఆనందంతో మిలమిలా మెరిసేయి. అది గోపీకృష్ణను నెలకు రూ. 4000/- జీతం మీద డిప్యూటీ సేల్స్ మేనేజర్ గా ఎపాయింట్ చేసినట్లు ఆర్డర్.

గోపీకృష్ణ ఆనందానికి అవధుల్లేవు.

జాయినింగ్ రిపోర్ట్ వెంటనే రాసిచ్చేడు. అతడిని వినయ్ మిగిలిన స్టాఫ్ కి పరిచయం చేసేడు.

ఆఫీస్ వారు గోపీకృష్ణ ఇంటికి సెల్యులర్ ఫోను, ఆఫీస్ వర్క్ కి జీపు ఇచ్చేరు.

తండ్రి చేస్తున్న పార్ట్ టైమ్ జాబ్ మానిపించి రెస్ట్ తీసుకోమన్నాడు. కాంతమ్మగారికి తెల్లవారకుండా వంట చేసి కేరేజీ సర్దాల్సిన బాధ తప్పింది. పది గంటలకు టిఫెన్ చేసి ఆఫీసుకు వెళ్లి ఒంటి గంటకు వచ్చి భోజనం చేస్తున్నాడు. చేతిలో జీపు వుంది. నీడ పట్టున ఉద్యోగం. గోపీకృష్ణ ఇప్పుడు ఎంతో అందంగా హూందాగా, హుషారుగా కనిపిస్తున్నాడు. అదే విషయం విశ్వనాథం గారు శారద అన్నారు.

మరిదికి మంచి ఉద్యోగం, పెద్ద జీతం, హోదా వచ్చిందని తెలియగానే గోపీకృష్ణ వదినెల మనస్సుల్లో చక్కటి ఆలోచనలు వచ్చాయి.

పెద్ద వదినె చెల్లెలు నీలిమ హోమ్ సైన్స్ లో డిగ్రీ పుచ్చుకుంది. చెల్లెల్ని వెంట తీసుకొని పెద్ద కోడలు హఠాత్తుగా రావడంతో కాంతమ్మ విస్తుపోయింది.

“మిమ్మల్ని చూడాలనిపించింది! ఆయనకు శలవు లేదన్నారు. మా చెల్లెలు కాళీగా వుంది. తోడుగా బయల్దేరి వచ్చేను” అంది లౌక్యంగా.

నీలిమ ఎంతో గడుసైన పిల్ల! గుమ్మంలో అడుగు పెట్టగానే “అత్తయ్యా! పెద్దవారు మీరలా కూర్చోండి!” అని కాంతమ్మ చేతిలో పని అందుకొని చకచకా చేస్తోంది.

“అత్తయ్యా! మన గోపీకి నీలిమను చేసుకుంటే బావుంటుంది అని మీ అబ్బాయి చెప్పమన్నారు. అంతేకాదు మనలో మనకి ఫార్మాలిటీ సేంటి నీలిమను తీసుకొని వెళ్లు అమ్మకు హెల్ప్ గా ఉంటుంది” అని పంపించేరు అంది.

“గోపీని అడిగిన తరువాత చెప్తా” మన్నారు.

మరోవారం రోజుల తర్వాత వెంకటేశ్వర్లు, భార్య ఆమె పినతండ్రి వచ్చేరు. రెండోకొడుకు “పినమామగారి అమ్మాయి చంద్రవదనను గోపీకి చేసుకోమన్నాడు. పిల్ల ఫోటో తెచ్చి చూపి

అమ్మాయి మంచి అందకత్తె అని డిగ్రీ చదువుతోందని కట్నం ఘనంగా ఇస్తారని” చెప్పేడు.

“అబ్బాయి ఉద్యోగం రెండు నెలల్లో పర్మనెంట్ అవుతుంది. ఆ తరువాత పెళ్లి విషయంలో ఆలోచిస్తానన్నాడని” చెప్పేరు.

గోపీకి చంద్రవదనను చేసుకోమని పలుమార్లు తండ్రిని హెచ్చరించి వెళ్లేడు వెంకటేశ్వర్లు.

సర్వోత్తమరావు కాంతమ్మగారలు గొప్ప ఇరకాటంలో పడ్డారు. ఇద్దరు పిల్లలూ అందచందాలలో సమానులే. ఇరువురూ ఎంతో దగ్గరవారే! ఎవరినీ అవునన లేరు కాదనలేరు.

గోపీకృష్ణను ఎన్ని పర్యాయాలు అడిగినా అతడు “మీ ఇష్టం” అని తప్పించుకుంటున్నాడు.

గోపీకృష్ణ పెళ్లి విషయంలో ఇంట్లో జరుగుతున్న డ్రామా ఎంతో గొప్పగా వర్ణించి విశ్వనాథంగారికి శారదకు చెప్పేడు.

“మీ అమ్మగారు నాన్నగారు ఎంతో లోతు ఆలోచన గలవారు బాబూ! వారి ఆలోచన సరైందే! కోడలు అత్తమామలను గౌరవించాలని, సేవ చెయ్యాలని ప్రతివారూ కోరుకునేది! అయితే జీవితం పంచుకోబోయేది నీవు కదా! నీ అభిరుచేమిటో వారు తెలుసుకోవాలి లేదా నువ్వే చెప్పాలి! ఇంతకూ నువ్వు ఎవరిని...” అని ఇంకా ఏమో చెప్పబోయేరు విశ్వనాథం గారు

“నాన్నగారూ! ఈ విషయం అతని పర్సనల్ మేటర్. అంతే కాదు కుటుంబ సమస్య! మీరు జోక్యం కల్పించుకోవటం మంచిది కాదు” అని తండ్రిని మందలించింది శారద.

మర్నాడుదయం గోపీకృష్ణ ఆఫీసుకి వెళ్లి అక్కడి వాతావరణంలో ఎంతో మార్పు గమనించేడు. బాస్ రూమ్ లోంచి బయటకు వచ్చిన రీజినల్ మేనేజర్ అశ్వపతి గారిని చూసి విష్ చేసేడు.

“కమాన్ గోపీ కృష్ణా మీ కోసమే వెయిట్ చేస్తున్నా” అని అతడిని బాస్ రూమ్ లోనికి తీసుకొని వెళ్ళేరు.

బాస్ రూమ్ లో అడుగుపెట్టిన గోపీకృష్ణ షాక్ అయ్యేడు. బాస్ సీట్లో కూర్చుని శారద చెక్కుల మీద సంతకాలు చేస్తోంది. ఎదురుగా కేషియర్ పున్నారావు నిల్చుని ఉన్నాడు. అతను షాక్ లోంచి తేరుకోకమునుపే.

“మేడమ్! ఇతను గోపీకృష్ణ డిప్యూటీ సేల్స్ మేనేజర్ వారు మిస్ శారద! ఛీఫ్ ఎగ్జిక్యూటివ్!” అని ఇంట్రడ్యూస్ చేసేరు.

గోపీకృష్ణ అప్రయత్నంగా చేతులు జోడించి నమస్కరించి అశ్వపతిగారితో బయటకు

